

20- حضرت زکریا علیہ السلام کی دُعا

بہت عرصہ پہلے، فلسطین کے شہر یروشلم میں اللہ کے ایک نبی رہتے تھے جن کا نام حضرت زکریا علیہ السلام تھا۔ وہ بیت المقدس کے ایک بڑے عالم اور امام تھے۔ وہ لوگوں کو اللہ کے دین کی تعلیم دیتے تھے۔ وہ بہت دانشمند، انصاف کرنے والے اور متقی تھے۔ لوگ ان سے بہت محبت کرتے تھے کیونکہ وہ ان سے بہت شفقت سے پیش آتے تھے۔

حضرت زکریا بوڑھے ہو چکے تھے اور ان کی کوئی اولاد نہ تھی لیکن ان کے دل میں ایک دیرینہ خواہش تھی کہ اللہ انہیں ایک نیک بیٹا عطا کرے، جو نبوت اور اللہ کے دین کی خدمت کی ذمہ داری سنبھالے۔

اُسی زمانے میں ایک چھوٹی سی بچی، جن کا مریم علیہا السلام تھا، انہیں اللہ کی عبادت کے لیے وقف کر دیا گیا تھا۔ وہ یروشلم کے عبادت خانے میں رہنے لگیں۔ وہ وہاں اللہ کی عبادت میں مصروف رہتیں۔ ان کے والد، جن کا نام عمران تھا، فوت ہو چکے تھے۔ چونکہ حضرت زکریا علیہ السلام ان کے خالوتھے، اس لیے انہیں مریم علیہا السلام کا سرپرست بنادیا گیا۔ یہ وہی مریم ہیں جنہیں بعد میں حضرت عیسیٰ علیہ السلام کی والدہ ہونے کا شرف حاصل ہوا۔

حضرت زکریا علیہ السلام مریم کے حجرے میں ان سے ملنے جایا کرتے تھے۔ وہ اکثر دیکھتے کہ مریم کے پاس تازہ کھانا اور پھل موجود ہوتے تھے۔ گرمیوں کے موسم کے پھل ان کے پاس سردیوں میں بھی تروتازہ موجود ہوتے۔ اسی طرح گرمیوں میں ان کے پاس سردیوں کے پھل موجود ہوتے۔ یہ بظاہر ایک حیران کن اور ناممکن سی بات تھی۔

ایک دن حضرت زکریا علیہ السلام نے ان سے پوچھا: "مریم، یہ کھانا اور پھل تمہیں کہاں سے ملتے ہیں؟"

مریم نے جواب دیا: "یہ اللہ کی طرف سے آتے ہیں۔ اللہ جسے چاہے، بے حساب عطا کرتا ہے۔"

مریم کا جواب سن کر وہ بہت متاثر ہوئے۔

انہوں نے سوچا کہ اگر اللہ معجزانہ طور پر مریم کو ایسے پھل عطا کر سکتا ہے جو اس موسم میں دستیاب نہ تھے، تو اللہ معجزانہ طور پر انہیں اور ان کی بیوی کو بڑھاپے میں اولاد بھی عطا کر سکتا ہے۔

پھر حضرت زکریا علیہ السلام نے چپکے چپکے اللہ سے دعا کی: "اے اللہ! میں بوڑھا ہو چکا ہوں، میری ہڈیاں کمزور ہو گئی ہیں اور میرے بال سفید ہو چکے ہیں۔ لیکن تُو نے ہمیشہ میری دعائیں سنی ہیں۔ میری کوئی اولاد نہیں ہے اور میرے پیچھے میرے قرابت دار علم اور تقویٰ کے اعتبار سے اس مقام پر نہیں کہ وہ دین کی خدمت کے میرے مشن کو جاری رکھ سکیں لہذا مجھے ایسا بیٹا عطا فرما جو میرے علوم نبوت کا وارث ہو اور تمہارا پسندیدہ بندہ ہو!"

اللہ نے ان کی دعا قبول فرمائی۔

حضرت زکریا اپنے حجرے میں عبادت میں مصروف تھے کہ انہیں فرشتوں نے پکارا اور انہیں بتایا کہ اللہ انہیں ایک بیٹے کی پیدائش کی خوشخبری دیتا ہے جس کا نام یحییٰ ہوگا۔ وہ اللہ کے احکامات کی تصدیق کرنے والا ہوگا، لوگوں کا امام اور سردار ہوگا، اللہ کا نبی ہوگا اور اس کا شمار نیک لوگوں میں ہوگا۔

حضرت زکریا علیہ السلام نے اللہ سے پوچھا: "اے میرے رب! میرے ہاں بچہ کیسے ہوگا؟ میں تو بہت بوڑھا ہوں، اور میری بیوی بھی بوڑھی ہے۔"

فرشتے اللہ کا پیغام لے کر آئے اور انہیں بتایا کہ ہاں ایسا ہی ہوگا اور یہ اللہ کے لیے بالکل بھی مشکل نہیں۔
حضرت زکریا علیہ السلام، جو ابھی تک حیرت زدہ تھے، کہنے لگے: "اے اللہ! میرے لیے کوئی نشانی مقرر کر دے۔"
فرشتے پھر اللہ کا پیغام لے کر آئے کہ: "نشانی یہ ہوگی کہ تم تین دن تک لوگوں سے بات نہیں کر سکو گے، حالانکہ تم بالکل تندرست رہو گے۔"

چنانچہ ایسا ہی ہوا اور حضرت زکریا علیہ السلام بات چیت کرنے کے قابل نہ رہے۔ وہ بہت خوش ہوئے۔ جب وہ عبادت خانے سے باہر آئے تو، بات نہ کر سکنے کے باوجود، انہوں نے لوگوں کو اشاروں سے نماز پڑھنے اور اللہ کی تسبیح بیان کرنے کا کہا۔
جب حضرت زکریا علیہ السلام کے ہاں بیٹا پیدا ہوا تو اس کا نام یحییٰ رکھا گیا۔ اللہ تعالیٰ نے حضرت یحییٰ علیہ السلام کو حکمت عطا کی اور اپنا نبی بنایا۔

- یہ تھی حضرت زکریا علیہ السلام کی کہانی جس سے ہمیں دعا کی طاقت اور اہمیت کا پتا چلتا ہے۔ یہ کہانی ہمیں ایمان، صبر، دعا، اور اللہ کی لامحدود قدرت پر یقین کی اہمیت کو سمجھنے میں مدد دیتی ہے۔ اس کہانی سے ہمیں سبق ملتا ہے کہ:
1. اللہ کی رحمت سے کبھی مایوس نہیں ہونا چاہیے، چاہے صورتحال کتنی ہی ناممکن کیوں نہ لگے۔
 2. پورے اخلاص اور یقین کے ساتھ دعا مانگنی چاہیے۔ اللہ ہر دعا سنتا ہے۔ ہماری دعائیں فوری قبول نہ بھی ہوں تب بھی اللہ کی حکمت اور مصلحت پر بھروسہ رکھنا چاہیے۔
 3. اللہ کو تنہائی میں اور عاجزی کے ساتھ پکارنا چاہیے۔
 4. اللہ کے لیے کچھ بھی ناممکن نہیں۔ جب وہ چاہے، معجزے رونما ہو سکتے ہیں۔
 5. جب حضرت زکریا علیہ السلام نے دیکھا کہ حضرت مریم کو غیر موسمی پھل مل رہے ہیں، تو انہوں نے فوراً اللہ کی قدرت کو پہچانا اور اپنے لیے بھی دعا کی۔ ہمیں بھی اپنے ارد گرد اللہ کی نعمتوں کو پہچانا چاہیے۔ دوسروں کی نعمتیں دیکھ کر حسد کی بجائے ایمان مضبوط کرنا چاہیے اور شکر گزاری کے ساتھ دعا مانگنی چاہیے۔

6. حضرت زکریا علیہ السلام نے اللہ سے بیٹے کی دعا دنیاوی فائدے کے لیے نہیں مانگی، بلکہ وہ چاہتے تھے کہ ان کے بعد کوئی ایسا نیک اور صالح وارث ہو جو بنی اسرائیل کو اللہ کی طرف بلائے اور ان کی اصلاح کرے۔ اس لیے ہمیں بھی علم، تقویٰ اور نیکی کے کاموں کو نسلوں تک جاری رکھنے کی فکر کرنی چاہیے۔